

విజయనగరం జరిగిన ఆటోకార్మికుల రాష్ట్ర మహాసభ



ఆటోకార్మికుల రాష్ట్రమహాసభకు హాజరైన ప్రతినిధులు; మహాసభలో ప్రసంగిస్తున్న కామ్రేడ్ ఎస్. ఝాన్సి; వేదికపై ఏఐఎఫ్ఐటియు(న్యూ) రాష్ట్ర నాయకులు

విజయనగరం, 29-9-16 :

విజయనగరంలో ఏఐఎఫ్ఐటియు(న్యూ) అనుబంధ ఆటోకార్మికుల రాష్ట్ర మహాసభ 29-9-16న ఉత్సాహ పూరితంగా జరిగింది. నిరవధిక వర్షంలో ప్రకృతి అనుకూలించకపోయినా అందుకు అనుగుణమైన ఏర్పాటుతో మహాసభ ఏర్పాటుచేశారు. విజయనగరం చుట్టుప్రక్కల 15 మండలాల్లో మహాసభ సందర్భంగా ఆటోలను స్వచ్ఛందంగా నిలిపివేసి కార్మికులు మహాసభకు హాజరయ్యారు.

మహాసభరోజున - ఉదయం నుండే ఆటోలకు ఏఐఎఫ్ఐటియు(న్యూ) జెండాలు కట్టకొని డ్రైవర్లు, యూనియన్ కార్యకర్తలు పట్టణమంతా కలియతిరిగారు. ఉదయం 10 గంటలకు ఆటోడ్రైవర్లు విజయనగరం కోటవద్దకు చేరుకున్నారు. ఆటోకార్మికుల రాష్ట్ర మహాసభ ప్రారంభంలో రాష్ట్రవ్యాప్తంగా హాజరైన ఆటోకార్మికులతో ఏఐఎఫ్ఐటియు(న్యూ) రాష్ట్ర నాయకత్వం ముందునడవగా పట్టణంలో బ్రహ్మాండమైన ప్రదర్శన జరిగింది. బ్యానర్లు, జెండాలతో నినాదాలతో ప్రదర్శన ఉత్సాహభరితంగా సాగింది. ప్రజా కళాకారుల దప్పు చప్పుళ్ళతో ఈ ప్రాంతం దద్దరిల్లింది. ఎర్రజెండాలు రెపరెపలాడాయి. ఆటోకార్మికుల ప్రదర్శన విజయనగరం పట్టణం ప్రధాన రహదారైన ఎం.జి. రోడ్డుమీదుగా మూడు లాంతర్లు, గంట స్థంభం, సిఎంఆర్, రైల్వేస్టేషన్ మీదుగా మెసానిక్ టెంపుల్ సెంటర్కు చేరుకుంది.

మెసానిక్ టెంపుల్ ఆవరణలో ఏఐఎఫ్ఐటియు(న్యూ) రాష్ట్ర అధ్యక్షులు కా॥ సి. పెద్దన్న ఎర్రజెండాను ఆవిష్కరించారు.

విజయనగరం జిల్లా ఆటోవర్కర్స్ యూనియన్ ప్రధాన కార్యదర్శి ఏఐఎఫ్ఐటియు(న్యూ) నాయకులు కా॥ రెడ్డి నారాయణరావు అధ్యక్షతన ప్రారంభసభ జరిగింది. కా॥ సి. పెద్దన్న ప్రారంభ ఉపన్యాసంలో రాష్ట్రం అంతటా ఆటోడ్రైవర్లు 36 లక్షలమంది ఉన్నారని, వీరంతా ఉద్యోగం, ఉపాధి అవకాశాలు లేక అనేక ఈతిబాధలకు ఓర్చి ఆటో డ్రైవర్లుగా వృత్తిని కొనసాగిస్తున్నారని, ఆటో డ్రైవర్ల నుండి దండిగా రకరకాల పన్నులు రుసుములు అవిగాక పైన్లు గుంజుతున్న ప్రభుత్వాలు ఆటోడ్రైవర్ల సంక్షేమం కోసం కనీసం యోచించడంలేదు సరికదా, అనేక రూపాలతో వేధించుకు తింటున్నారని, నిత్యం పైన్లతో కేసులతో సగటు ఆటో డ్రైవర్లు సతమతమవుతున్నారని, ఇవి చాలవంటూ కేంద్ర ప్రభుత్వ రోడ్ రవాణా భద్రత చట్టం ఆటోడ్రైవర్ల మెడకు ఉరితాడుగా మారనుందని, ఖాకీ చొక్కా వేయకుంటే, సిగ్నల్ దాటితే, దారుణంగా శిక్షించి వేలు, లక్షలు జరిమానాలను విధించేలా చట్టం తేబోతున్నారని, ప్రజాస్వామ్యం పేరిట నల్లచట్టాలతో ప్రజలను అణచివేతకు గురిచేస్తున్నారని పాలకులపై పెద్దన్న ధ్వజమెత్తారు. ఇదేనా సంక్షేమ రాజ్యమని ప్రశ్నించారు. ఆటోకార్మికులను రాష్ట్రస్థాయిలో ఐక్యపర్చి వారి సమస్యలపై రాష్ట్రవ్యాప్త ఉద్యమ నిర్మాణానికి రాష్ట్ర ఆటో సంఘం ఏర్పాటుకోసం ఈ మహాసభ నిర్వహిస్తున్నామని తెలుపుతూ హాజరైనవారందరికీ పెద్దన్న అభినందనలు తెలిపారు.

రైతుకూలీసంఘం(ఆం.ప్ర.) రాష్ట్ర అధ్యక్షులు కా॥ ఎస్. ఝాన్సి సభనుద్దేశించి మాట్లాడుతూ పరిశ్రమల కార్మికులను వాటి యాజమాన్యాలు దోపిడీ చేస్తుంటారని కానీ ఆటోకార్మికులకు యజమానులు ఉండరని, కానీ ఆటో కార్మికులను పలు విధాలుగా ఆటో మొబైల్ కంపెనీలు విచ్చలవిడిగా దోచుకుంటున్నాయని, అధిక లాభాలను ఆర్జిస్తున్నాయని, పాలకులు - ప్రభుత్వాలు ఈ దోపిడీ గురించి, ఆటో కార్మికులపై కొనసాగుతున్న అణచివేతపై ఎందుకు నోరు విప్పడంలేదని ప్రశ్నించారు. జిల్లాలోని జూట్ మిల్లలన్ని మూతబడి 20వేలమంది కార్మికులు రోడ్డున పడి ఆకలిమంటలకు గురవుతున్నా కేంద్రమంత్రిగా ఉన్న అశోక్ గజపతిరాజు ఏం చేస్తున్నట్లని ప్రశ్నించారు. దేశానికి తిండి పెడుతున్న రైతు ఆత్మహత్యలకు గురవుతున్నారని దీనికి కారణం పాలకుల విధానాలని, ఆటోకార్మికులు తమ న్యాయమైన సమస్యల పరిష్కారానికి పోరాడుతూ, కార్మిక రైతాంగంతో ఐక్యంగా ఉండి ప్రస్తుత వ్యవస్థ మార్పుకోసం పోరాడాలని పిలుపునిచ్చారు.

ఏఐఎఫ్ఐటియు(న్యూ) రాష్ట్ర కార్యదర్శి, కా॥ వై. సోని ఆటోడ్రైవర్లు నిత్యం ఏవిధమైన సమస్యలను ఎదుర్కొంటున్నారో వివరిస్తూ, సంఘాలను బలపర్చు కుంటూ, సంఘటిత పోరాటాల ద్వారా సమస్యల పరిష్కారానికి కృషిచేయాలన్నారు.

ఏఐఎఫ్ఐటియు(న్యూ) రాష్ట్ర సహాయకార్యదర్శి కా॥ గణేష్‌పండా మాట్లాడుతూ గత యేడాది ఫిబ్రవరి 4న రోడ్ రవాణా భద్రతా బిల్లుకు వ్యతిరేకంగా విజయనగరంలో నిర్వహించిన బంద్, ర్యాలీ, ధర్నా చూసిన తర్వాత ఆటోకార్మికుల రాష్ట్ర సభ విజయనగరంలో నిర్వహించడం సముచితమని ఏఐఎఫ్ఐటియు(న్యూ) రాష్ట్ర కమిటీ భావించిందని తెలియచేశారు.

ఏఐఎఫ్ఐటియు(న్యూ) నాయకులు, శ్రీ విజయదుర్గా ఆటోవర్కర్స్ యూనియన్ గౌరవ అధ్యక్షులు కా॥ బి. శంకరరావు మాట్లాడుతూ ఆటోకార్మికులవర్గం తన సమస్యలను తాను పరిష్కరించుకోవడమే కాకుండా సమాజ పరివర్తన కోసం చారిత్రక కర్తవ్యాన్ని నెరవేర్చాలని కోరారు.

సభాధ్యక్షులు కా॥ రెడ్డి నారాయణరావు మాట్లాడుతూ జిల్లాలో నిరంతరంగా ఆటో కార్మికులు ఎదుర్కొంటున్న సమస్యలపై ఏవిధంగా పోరాడుతున్నాడీ. వివరిస్తూ ఆన్‌లైన్ జరిమానాల పేరిట హైటెక్ చంద్రబాబునాయుడు ప్రభుత్వం యొక్క విధానాలు సాధారణ ఆటోకార్మికులను ఏవిధంగా ఇబ్బందులకు గురిచేస్తున్నాయో వివరించారు. డ్రైవింగ్ లైసెన్సుకు కేంద్రం విధించిన 8వ తరగతి ఉత్తీర్ణత నిబంధన నిరక్షరాస్యులను డ్రైవింగ్ వృత్తికి దూరం చేస్తుందని, దీనిపై దేశవ్యాప్తంగా ఆందోళన సాగుతుందని, విజయనగరం జిల్లాలో దీనిపై అనేక సార్లు ఆందోళనలు చేశామని, దీనికి వ్యతిరేకంగా పోరాటానికి సిద్ధం కావాలని పిలుపునిచ్చారు.

శ్రీ విజయదుర్గా ఆటోవర్కర్స్ యూనియన్ అధ్యక్షులు నీలాపు అప్పలరాజురెడ్డి మాట్లాడుతూ గత 20 సంవత్సరాల నుంచి ఆటోకార్మికుల సమస్యలపై జిల్లాలో పనిచేస్తున్నామని 2004లో చంద్రబాబునాయుడు ప్రభుత్వం ప్రవేశపెట్టిన జాతీయ రహదారులపై ఆటోల నిషేధానికి వ్యతిరేకంగా పోరాడి బంద్లు ర్యాలీలు జరిపి దాని అమలును అడ్డుకున్నామని; అనేక సంఘీభావ కార్యక్రమాలలో పాల్గొన్నామని, 2007 జూలైలో యూనియన్ ఆవిర్భవించిన 10 సం॥లు అయిన సందర్భంగా జిల్లా మహాసభ జరుపుకున్నామని, ఈ సభ ద్వారా రాష్ట్రవ్యాప్త ఉద్యమంలో భాగస్వామ్యం అవుతున్నామని సంతోషాన్ని వ్యక్తం చేశారు.

రైతుకూలీసంఘం (ఆం.ప్ర.) జిల్లా కార్యదర్శి కా॥ డి. వర్మ మాట్లాడుతూ ఇంతవరకు ఏ జిల్లా ఆ జిల్లాకు పరిమితమయ్యి పనిచేసే ఆటోయూనియన్లు రాష్ట్ర మహాసభ ద్వారా రాష్ట్ర సంఘంగా ఏర్పడటాన్ని స్వాగతించారు. పాలకులు ఏ ఒక్క సమస్యను పరిష్కరించే స్థితిలోలేరని అందువలన కార్మికులు, రైతాంగం కలిసి కట్టుగా పోరాడాలని పిలుపునిచ్చారు.

ప్రజాకళాకారులు, బాల కళాకారులు పాడిన పాటలు అందరినీ ఆలోచింపజేశాయి. ఆటో యూనియన్ నాయకులు మెయిద సన్యాసిరావు, ధర్మారావు, కనకారావు, దుర్గాప్రసాదు పాల్గొన్నారు.

ప్రతినిధుల సభ :

మధ్యాహ్నం భోజనాల తర్వాత ప్రతినిధుల సభకు కా॥ రెడ్డి నారాయణరావు, కా॥ ఎం. సుధాకర్ అధ్యక్ష వర్గంగా వ్యవహరించారు. ఏపి ఆటోవర్కర్స్ యూనియన్‌గా భవిష్యత్ కర్తవ్యాలను రూపొందించుకోవాలని కోరుతూ కా॥ సి. పెద్దన్న మాట్లాడారు. వివిధ జిల్లాల కార్యకలాపాల రిపోర్టులు వివరించిన తదుపరి చర్చ జరిగింది. ఏపి ఆటోవర్కర్స్ యూనియన్ రాష్ట్ర కార్యవర్గాన్ని మహాసభ ఏకగ్రీవంగా ఎన్నుకున్నది.

అధ్యక్షులు కా॥ రెడ్డి నారాయణరావు (విజయనగరం), ఉపాధ్యక్షులు కా॥ నీలాపు అప్పలరాజు రెడ్డి (విజయనగరం), కార్యదర్శి కె. శాంతిబాబు (మచిలీపట్నం) సహాయకార్యదర్శి ఎస్. నాగభూషణం (అనంతపురం) కోశాధికారిగా వి. దుర్గాప్రసాద్ (గుంటూరు) లతో కార్యవర్గాన్ని మహాసభ ఎన్నుకుంది.

అనంతరం సభ ఈ క్రింది తీర్మానాలను ఆమోదించింది.

- 1) కేంద్రం ప్రవేశపెట్టిన రోడ్ రవాణా భద్రతా బిల్లును రద్దుచేయాలి.
- 2) డ్రైవింగ్ లైసెన్సుకు 8వ తరగతి ఉత్తీర్ణత నిబంధన ఎత్తివేయాలి.
- 3) ఆటో కార్మికుల సంక్షేమం కోసం బోర్డు ఏర్పాటు చేయాలి.
- 4) ఆన్‌లైన్ జరిమానాలను విడనాడాలి.
- 5) మూతపడిన పరిశ్రమలను తెరిపించాలి.
- 6) వ్యవసాయ ఆధారిత పరిశ్రమలను స్థాపించాలి.
- 7) రోడ్ ట్యాక్స్‌ను రద్దుచేయాలి.
- 8) రైతాంగ ఆత్మహత్యలను నివారించాలి.

0000